

కోట కట్టడం ఎలా?

మనకి తెలియకపోతే తెలిసినవాళ్ళని చూసి నేర్చుకోవాలి. సూటిగా చూడడంగాని, దైర్యంగా ఆలోచించడంగాని, నిండుగా నిజం చెప్పడంగాని మరచిపోయి, 'రోజుకో దేవరా, వీధికో జాతర' విషయంలో మాత్రమే ఆసక్తి అభివృద్ధి చూపించే, సాధించే, 'సర్వతోముఖ వ్యభిచార సంస్కృతి'లో బతుకుతున్న జనంలో ఎవరికి వారుగా నిలబడాలన్నా కొన్ని స్వయం ఉపాధి పథకాలు తప్పవంటుంది పంకజం. ఆరోగ్యమూ వయసూ ఉన్న ఆడదానికి ఒంపులూ సొంపులూ ఒకరు యిచ్చేదేమిటి, అవే వస్తాయి. వన్నెచిన్నెలు మాత్రం ఎవరికి వారు అమర్చుకోవాలి. జోహారు హారాలు మెడలో పడాలంటే ఈ పదపకాలంలో కొంత పథక గేలం తప్పదు మరి

పంకజం మొగుడు సుందరం పదిహేను రోజుల కిందట అతని చెల్లెలు పార్వతినుంచి వచ్చిన ఉత్తరం ఆమె చేతి కిచ్చాడు. మొగుడు పోయాక అత్తారింట్లో తన బతుకు బొత్తిగా అంటగిన్నెలకి అంకితమై పోయిందనీ, ఆ ఆరళ్లు భరించలేకపోతున్నాననీ వెంటనే వచ్చి తీసికెళ్ళమనీ ఇంచుమించు ఏడుస్తూ రాసినది అది. పంకజం నెత్తిన పిడుగు పడింది. నిండా పాతికేళ్ళు లేవు పార్వతికి. తన పెద్దకొడుకు బాబీకంటే మహా అయితే అయిదారేళ్ళు పెద్ద. ఇంకా తన పిల్లల చదువులూ, పెళ్ళిళ్ళూ అన్నీ ముందే ఉన్నాయి. ఈ కరువు రోజుల్లో యిప్పటికే కటకట అయి పోయింది. ఒక విధవరాలిని ఆదనంగా యింట్లో తెచ్చి పెట్టుకుని యావజ్జీవం పోషించాలంటే మాటలా! 'ఎవరి కర్మ వారిది' అనే సిద్ధాంతం మనది. 'అందరి కర్మా కాలి అందరిదీ' అనే వెర్రి వేదాంతం ఎలా

నప్పుతుంది యిక్కడ? 'మీ యింట్లో లైటు ఆరిపోయిందని మమ్మల్ని ఆచీకటి పంచుకోమంటే ఏం న్యాయం?' అని కలవరపడింది పంకజం మనసు. 'ఏమిటి ఆలోచిస్తున్నావ్?' అన్నాడు సుందరం. 'పాపం పాపాన్ని తలచుకుంటే ఒళ్ళు నీరైపోతోందండీ.... ఆ ఉత్తరం అందగానే అలాగే ఆఫీసు నుంచే ఎక్స్‌ప్రెస్ బస్ అందుకోక యింటికి వచ్చి నాతో చెప్పి పెర్మిషన్ తీసుకోవాలా?' అని మృదువుగా గోముగా అతని చెయ్యి నిమి తింది. నెంబర్ వన్ కి వెళ్ళాలన్నా తన పెర్మిషన్ తీసుకుంటారని తెలి సినా, 'ఎడడుగుల' కన్న 'మూడు నిద్దర్లు' బాగా 'పే' చేస్తుందని పంకజం గ్రహించి రెండు దశాబ్దాలు దాటింది మరి. అందుకే అయి ఉంటుంది, వెంటనే వెళ్ళి చెల్లెల్ని తీసుకురావాలనే అతని ఆ రాత్రి ఆతృత మర్నాడు తెల్లారేసరికి లేదు. బొద్దున లేస్తూనే 'దాని అత్తారు బొత్తిగా కసాయి వెద వలు. వాళ్ళతో నేను నెగ్గుకు వచ్చి దాన్ని తీసుకు రాగలనో లేదో! అయినా మంచికో చెడ్డకో ఒకళ్ళ చేతుల్లో పెట్టాక మన పెత్తనం ఏముందిపోనీ ఓసారి నువ్వే వెళ్ళి అన్నీ మాట్లాడివస్తేనో!'

'యముడి పెద్దన్న దమ్ముడిలాంటి మొగుడితో అయితే కష్టంగాని నాదుడు నాస్పృడుగాడు అయితే అంతకన్న గృహలక్ష్మి కోరే వరం ఏముం టుంది!' అని లోలోన సంతోషించినా 'బాగుందండీ మీకు పాపాన్ని ఆఖరి చెల్లెలు. వాళ్ళు అలా రాసి రంపాన పెడుతూవుంటే ఏం పట్టనట్టు ఊరు కుంటారా! పాపం చిన్నపిల్ల ఎంతగా మనసు కష్టపెట్టుకోకపోతే అంతగా రాస్తుంది? రాతిగుండె మొగవాళ్ళు. మీలా నేనెలా ఊరుకోగలను. వెంటనే వెళ్ళి నాలుగూ దులిపేసి మరీ తీసుకొవ్వేస్తాను. మన పిల్లే అయితే చంపే స్తుంటే ఊరుకుంటాముటండీ!'

అని అప్పటికప్పుడు యింకా సుందరం మనసూ గుడ్డూ అప్పగించి చూస్తూ ఉండగానే పంకజం ప్రయాణం కట్టేసింది.

నిజం చెప్పాలంటే పాపాన్ని అవస్థ ఆమె తెలియపరచిన దానికంటే అధ్యాన్నంగా ఉంది. 'ఏదో ముప్పొద్దులా చాకిరీ చేస్తున్నా వేళకి ఇంత తిండి పడేస్తున్నారు. అదీ లేనివాళ్ళని ఎందర్ని చూశాం కాదు!' అని లోపల్నుంచి ఉబికి వస్తున్న జాలిని కేకవేసి లోపలికి తోసింది పంకజం. 'ఎంత చిక్కిపోయావే నా తల్లీ' అని పైకి మాత్రం కౌగలించుకుని

కన్నీళ్ళు కానుకగా సమర్పించింది. అంతమంది జనం అనుక్షణం కాపలా ఉన్న ఆ సమిష్టి కుటుంబంలో ఆరోజు అర్ధరాత్రి తప్ప వారిద్దరికీ ఏకాంతం కుదరనేలేదు.

‘నెలరోజులై ప్రయత్నిస్తున్నాను వదినా ఆ పుత్రరం రాసి, నా మటుకు నేనే పోస్తుచేద్దామని. ఆయన బతికున్నప్పుడే అంతంతగా ఉండేది ఇంట్లో నా సానం. ఇప్పుడు నీ కళ్ళతో నువ్వే చూశావుగా! నిజంగా ఆ ఉత్తరం అన్నయ్యకు అందాలని ఎన్ని దేవుళ్ళకి మొక్కానో! ఇంకో రెండ్రోజులు నువ్వు ఆలశ్యం చేసివుంటే ఏ నుయ్యో గొయ్యో చూసుకుని ఉండును. నిన్ను చూసి నా పోయిన ప్రాణం లేచివచ్చిందనుకో ఈ యమకూపం నుంచి నన్నెలా బయటకి లాగుతావో....’

అని అతి దీనంగా విలపిస్తున్న ఆడపడుచు భుజంమీద మృదువుగా చెయ్యివేసి ధైర్యం చెబుతూ చెబుతూనే నేర్పుగా పక్కదారి పట్టించిందా ఫక్తుజాణ.

‘ఇక్కణుంచి ఇప్పుడే ఇలాగే మనింటికి తీసికెళదామనే నేను వచ్చాను పార్వతమ్మ తల్లీ! కాని ఇండియాలో ఆడదై పుట్టడం కన్న అండమానులో మానై పుట్టడం నయం. ఒకరితో చెప్పకోలేనంత హైన్యం తల్లీ మన బతుకులు....ఇంతగా వెట్టిచాకిరీ చేయించి నిన్ను నీచాతినీచంగా చిత్రహింసలకు గురిచేస్తున్నా మీ అత్తింటివారికి ఓ నీతి ఉంది. మావగారూ, బావగారూ, మరుదులు ఎందరు మగజనం మీ ఇంట్లో! మళ్ళీ ఒక్కొక్కరు జమాజట్టిల్లా ఎలా ఉన్నారు! అంతా తాటిచెట్ల పాలెంలో ఉండవలసిన సరుకు! సిన్నో దాసీలా చూడటం నిజంగా తప్పే. కాని పోతరించిన పోతపోసిన పుత్తడి బొమ్మలా ఉన్నావే, సిన్నో దేవదాసీలా చూసుకుంటే అప్పుడెలా ఉండునంటావ్! వాళ్ళకా కాముక దృష్టి లేకపోవటం ఎంత అదృష్టం అంటావ్? చిన్నపిల్లవి నీకెలా చెప్పనే తల్లీ!’

ఏదో వినకూడనిది వింటున్నట్టు వింతగా పంకజం వైపు చూసింది పార్వతి. ఆ ఆశ్చర్యపు వేడిలో ఆమె బుగ్గమీది కన్నీళ్ళు ఆవిరైపోయాయి. అంతకంటే అత్యాశ్చర్యకరంగా వదిన బుగ్గమీంచి జారుతున్న కన్నీళ్ళు చూసింది.

‘అదేమిటి వదినా, నువ్వు ఏడుస్తున్నావా?’

'ఆడపుట్టుక పుట్టేక ఏడవక ఏం చెయ్యమన్నావు? నాకు నా తొలి సంతానం ఆడదే అయితే ఈ సరికి అమ్మమ్మని అయి ఉండును. అయినా ఈ క్షణం నా శీలానికి నా స్వంత ఇంట్లో రక్షణ లేదు!!'

వెయ్యి ఒట్లు వేయించుకుని పంకజం ఆ సంగతి పార్వతికి వివరించింది.

'మీ అన్నయ్య సంగతి ఎరుగుదువు కదా....అరచేతిలో అగ్గరగరు! అందరూ తనలాంటి అమాయకులే అనుకుంటారు.. పోనీ ఒకరి మాట వింటారా, తను ఎరిగిన మేఘసందేశంలో రామారావే హీరో. వద్ద మహాప్రభో అంటే వినక ఒ రొడీ వెధవకి మన వీధిగది అద్దెకిచ్చారు' అది వీధిగది కదా, అది దాటి ఇంట్లో ఆడవాళ్ళు బయటికి వెళ్ళాలంటావా, పోనీ మనింటికొచ్చిన ఆడవాళ్ళు లోపలికి రావాలంటావా! పదిహేనూ నలభై అయిదు మధ్య ఏ వయసుదైనా వాడికి చాలు! చూపు తప్పించుకో లేదు. వాడి పోకిరీచేష్టలూ రొడీ వేషాలూ చూసి ఆ వాడవాడ ఆడజన మంతా ఎప్పుడేం చేసిపోతాడో అని గుప్పెట్లో ప్రాణాలు పెట్టుకు గడుపు తున్నారనుకో. పనిపిల్ల పని మానేసింది. పెళ్ళాంచేత పాలు పంపించే మన పాలవాడు కుంటివాడైనా పాపం అలాగే, వాడే తెస్తున్నాడు. ఆ నుద పిచ్చిగాడి చెయ్యి నా భుజంమీద ఎప్పుడు పడుతుందో అని ఈ వయసులో సహా నాకు కంటికి నిద్ర రావడం లేదు!'

'ఒక్క వెధవ అంటున్నావ్, వీళ్ళు చూస్తే బండెడు బలగం.... వీళ్ళలో ఒక్కరికయినా ఎలాంటి వాళ్ళు కావొచ్చు కాని అలాంటి బుద్ధులు లేవు సుమా! ఇంకానయం, నేనే ఏ కబురూ లేకుండా వచ్చేద్దామనుకునే దాన్ని, వచ్చేశాను కాను!' అని గుండెని రాసుకుంటున్న పార్వతిని చూసి తృప్తిగా నిట్టూర్చింది పంకజం.

'అదేమిటి ఒక్కర్తివే వచ్చావ్!' అన్నాడు తిరిగొచ్చిన పంకజాన్ని చూసి సుందరం. 'అబ్బ ఎందుకంత గొంతుక, నేనేం చెప్పినా కిట్టనట్టు ఉంటుంది! మీ మటుకు మీరే వెళ్ళి కళ్ళతో చూసివస్తే నాకి చెప్పే దురవస్థ తప్పి ఉండును. ఆ అమ్మాయి రాసింది ఒకటి, అక్కడ జరుగుతున్నది ఒకటి మరెవరికి చెప్పనని నామీద ఒట్టువేస్తేనే నా నోరు విప్పేది' అంటూ పడకగదిలో పరమ రహస్యం అందించింది.

'మొగుడుపోయిన కళా తర్కలకే మీ చెతలు బొత్తిగా చెడి పోయింది. నన్నొకటి కొడితే కొట్టండి, నా చెవుల్లో చెన్నుదీ కాక నా కళ్ళతో చూసింది ఇద్దీ వావివరసలు లేవు సరికదా రిటైరయిన మావ గార్నయినా మీసం సరిగారానీ మేటిదిగార్నయినా రెచ్చగొట్టే పిచ్చిస్థితిలో ఉంది. ఆ ఆదాళ్ళందరూ కలిసి వితకబాది ఆ ఉత్తరం రాలుంచారుట! పోస్తేంది ఏదో పసిపిల్ల ఇంటికి తెచ్చి బుద్ధిచెప్పుకున్నామళ్ళీ పెళ్ళిచేసి దార్లో పెట్టడం మన ధర్మం. బతికిలేరుగానీ అత్తగారూ మామగారూ ఉంటే చూస్తూ ఉరుకుని ఉండరు కదా! ఎంత ప్రయత్నించినా నాతో వచ్చింది కాదు. అలాగని ఆగగలదనా ఆడప్రాణి! శలవలకని ఇవాళో రేపో బాబీ దిగుతాడుగా, వాణ్ణి పంపిద్దాంలేండి.

అని తను కావాలని తెచ్చిన కొడుకు ప్రసక్తి భర్తమీద ఎలా పని చేసిందో రెప్పవాల్యకుండా మొగుడి మొహంలోకి చూస్తూ కూచుంది పంకజం.

పందొమ్మిది నిండా యో లేదోగాని పాతికేళ్ళని చెప్పినా ఎవరూ నమ్మనంతగా ఎదిగిపోయాడు బాబీ. వాడు వెంటపడని ఆడపిల్ల లేదనీ, రెండు వార్నింగులూ మూడు దేహశుద్ధి సన్మానాబూ అప్పుడే అందుకున్నా డని తండ్రికి నమ్మకంగా తెలిసింది. మేనత్తని తీసుకురమ్మని పంపిస్తే యిద్దరూ యిటు వచ్చేనా, అటు లేచిపోయేనా! పెడుతున్న శ్రాద్ధాలు చాల కనా ఈ కొత్త తద్దినం!

'నే నేదో చూసుకుంటాలే. నీకన్నిటికీ తొందర' అని అనవసరంగా చికాకుపడుతున్న మొగుణ్ణి చూసి 'అమ్మయ్య' అని సంతృప్తిపడింది పంకజం.

అయినా అక్కడితో ఆపడం పంకజానికి నచ్చని రాజకీయం. ఇరుగూ పొరుగూ నోరు కట్టడంకూడా ఓ అవసరమైన విషయమే. ఏ పొద్దువాలిన వేళో కొళాయి నీళ్ళు పట్టుకోడానికి ఆ యింటి కెదురుగా అందరు అమ్మలక్కలూ మూగేవేళ చూసుకుంటుంది. 'ఇదుగో పిన్నిగారూ, మా ఆడపడుచు అత్తగారికి పిల్లని ఓసారి పంపమని ఉత్తరం రాశానండివాళ్ళు బొత్తిగా కిరాతకులు. ఏం రాస్తే ఏం తప్పో....వినిపిస్తాను... పెద్దలు ...ఎక్కడేం తప్పుందో చెప్పరూ? అన్నట్టు మొన్న మీరు పంచ దార అడిగారు కదూ, ఉండండి తెస్తాను' అని లోపలికి పరిగెడుతుంది!

